

Dövlət Statistika Komitəsində geniş kollegiya iclası keçirilmişdir.



2016-cı il yanvar ayının 29-da Dövlət Statistika Komitəsinin inzibati binasında 2015-ci ildə ölkədə statistika orqanlarının fəaliyyəti və 2016 cı ildə qarşıda duran vəzifələrlə bağlı geniş kollegiya iclası keçirilmişdir. Kollegiya iclasında Aparatın, Naxçıvan Muxtar Respublikasının Dövlət Statistika Komitəsinin, Bakı şəhər statistika idarəsinin, rayon statistika idarələrinin rəhbərləri iştirak etmişlər.

Tədbiri giriş sözü ilə açan Dövlət Statistika Komitəsinin sədri cənab Tahir Budaqov kollegiya iştirakçılarına ölkədə baş verən proseslər, 2015-ci ildə reallaşdırılmış layihələr, Dünya Bankı ilə əməkdaşlığın təşkili, müasir dövrdə statistikanın və statistik göstəricilərin ölkə iqtisadiyyatındakı rolu, Azərbaycan Respublikasının Prezidenti cənab İlham Əliyevin statistika orqanları qarşısında qoyduğu vəzifələr və onun rəhbərliyi altında həyata keçirilən sosial-iqtisadi siyasət nəticəsində ölkə iqtisadiyyatının bütün sahələrində dinamik inkişafa nail olunması barədə məlumat vermişdir. Eyni ilə cənab T.Budaqov Dövlət Statistika Komitəsinin Aparatının yeni strukturu, yaradılmış yeni şöbələrin fəaliyyəti barədə məlumat vermişdir.



Daha sonra Statistika işlərinin əlaqələndirilməsi və strateji planlaşdırılması şöbəsinin müdiri cənab Qasım Əliyev komitənin fəaliyyəti haqqında geniş hesabat məruzəsi ilə çıxış etmişdir. Qeyd edilmişdir ki, Dövlət Statistika Komitəsi ölkədə rəsmi statistika siyasətini həyata keçirən mərkəzi icra hakimiyyəti orqanı kimi, statistika orqanları tərəfindən istehsal edilən statistik məlumatların müasir dövrün tələblərinə və şəraitə uyğun hazırlanmasını, ölkədə statistika sisteminin təkmilləşdirilməsi və inkişafı məsələlərini 2015-ci ildə də diqqət mərkəzində saxlamışdır. Azərbaycan Respublikasının Nazirlər Kabineti ilə razılaşdırılaraq təsdiq edilmiş “2015-ci il üçün statistik işlər proqramı”, “2015-ci il üçün metodoloji və məlumat istifadəçiləri ilə iş planı” və “İqtisadi təhlil” üzrə iş planları, ölkə Prezidenti tərəfindən təsdiq olunmuş “Azərbaycan 2020: gələcəyə baxış” İnkişaf



Konsepsiyası və “Açıq Hökumətin təşviqinə və Korrupsiyaya qarşı mübarizəyə dair 2012-2015-ci illər üçün Milli Fəaliyyət Planı”ndan irəli gələn vəzifələrin yerinə yetirilməsinə nail olunmuşdur.

Dövlət Statistika Komitəsinin qarşısında duran əsas vəzifələrdən biri “2013-2017-ci illərdə Azərbaycan Respublikasında rəsmi statistikanın inkişafı Dövlət Proqramı”nın və icraçı kimi çıxış etdiyi digər dövlət

proqramlarının, “2015-ci ilin Azərbaycan Respublikasında “Kənd təsərrüfatı ili” elan edilməsi ilə bağlı Tədbirlər Planı”nın yerinə yetirilməsi olmuşdur. 2015-ci ildə icrası planlaşdırılmış 46 tədbir (o cümlədən digər dövlət proqramları üzrə 29 tədbir) həyata keçirilmiş, ümumilikdə, il ərzində dövlət proqramları ilə bağlı 79 iş yerinə yetirilmişdir. “2013-2017-ci illərdə Azərbaycan Respublikasında rəsmi statistikanın inkişafı Dövlət Proqramı”nda icrası 2015-ci ildə nəzərdə tutulan 12 tədbirin icrası tam başa çatdırılmışdır.

Komitənin “Azərbaycan 2020: gələcəyə baxış” İnkişaf Konsepsiyasından irəli gələn vəzifələr haqqında” 27.02.2013-cü il tarixli kollegiya qərarı ilə təsdiq edilmiş tədbirlər planında nəzərdə tutulmuş işlər, Azərbaycan Respublikası Prezidentinin “Açıq Hökumətin təşviqinə dair 2012-2015-ci illər üçün Milli Fəaliyyət Planı”nın və “Korrupsiyaya qarşı mübarizəyə dair 2012-2015-ci illər üçün Milli Fəaliyyət Planı”nın təsdiq edilməsi haqqında” 05.09.2012-ci il tarixli, 2421 nömrəli Sərəncamından irəli gələn vəzifələr müəyyən olunmuş vaxtda yerinə yetirilmişdir.

Dövlət Statistika Komitəsinin fəaliyyətinin prioritet istiqamətlərindən biri də metodoloji materialların hazırlanmasından ibarət olmuşdur. 2015-ci ildə BMT, Avrostat, BVF, İƏİT, BƏT, FAO, YUNESKO və digər beynəlxalq təşkilatların hazırladıqları metodoloji materiallar əsasında yeni metodologiyalar hazırlanmış və tətbiq edilmişdir. Bu dövrdə statistikanın bütün sahələri üzrə müvafiq tədbirlərin həyata keçirilməsini, dövlət proqramlarında nəzərdə tutulmuş işlərin yerinə yetirilməsini və ölkə iqtisadiyyatının xüsusiyyətlərini özündə əks etdirən 30 metodoloji material hazırlanmışdır.

Dövlət Statistika Komitəsinin hesabat dövrü ərzində əsas fəaliyyətinin nəticəsi statistik məlumatların göstəricilərinin nəşr edilməsindən ibarət olmuşdur. Nəşrlərin müasir standartlara və tələblərə uyğunlaşdırılması, həmçinin istifadəçilərin tələbatının təmin edilməsi məqsədilə 2015-ci ildə 31 statistik məcmuə, “Azərbaycan - faktlar və rəqəmlər” bukleti, “Statistik nəşrlərin kataloqu”, rüblük “Təhlil məruzələri” toplusu, “Statistik icmal” və “İqtisadi rayonların sosial, iqtisadi göstəriciləri” bülletenləri hazırlanmışdır. Bununla yanaşı, 61 rayon və şəhər üzrə statistik məcmuələr nəşr edilmişdir. Ölkənin və regionların sosial-iqtisadi inkişafını əks etdirən statistik məlumatların təhlili, müqayisələrin aparılması, istifadəçilər arasında yayılması məqsədilə Komitənin aparatı və yerli statistika orqanları tərəfindən 2387 təhlili məruzə, 88 adda ekspres-məlumat və 76 adda mətbu-məlumat hazırlanmışdır.

Azərbaycan statistikasının tarixi, bu günü və inkişaf perspektivləri, sosial-iqtisadi siyasətin formalaşdırılmasında rolu ilə bağlı məlumatların ictimaiyyətə dolğun şəkildə çatdırılmasında peşəkar jurnalist yaradıcılığını stimullaşdırmaq üçün Dövlət Statistika Komitəsi tərəfindən Azərbaycan Respublikasının Prezidenti yanında Kütləvi İnformasiya Vasitələrinin İnkişafına Dövlət Dəstəyi Fondu ilə birgə 21 sentyabr 2015-ci il tarixində “Daha təkmil statistika - daha yaxşı həyat” mövzusunda fərdi jurnalist yazıları müsabiqəsi elan edilmişdir. Müsabiqədə 23 kütləvi informasiya vasitəsindən

35 jurnalist iştirak etmişdir. 19 oktyabr 2015-ci il tarixində Dövlət Statistika Komitəsində 39 sayda KİV nümayəndələrinin iştirakı ilə keçirilmiş mətbuat konfransında müsa-biqənin nəticələri açıqlanmış və qaliblər pul mükafatı və diplomlarla təltif edilmişlər.

Dövlət Statistika Komitəsinin müvafiq şöbələri və əməkdaşları tərəfindən “Xalq qəzeti” və “Respublika” qəzetlərində “2014-cü ildə ölkənin sosial, iqtisadi inkişafı”, “Azərbaycan” qəzetində “Azərbaycanda beynəlxalq tələblərə cavab verən mükəmməl statistika sistemi yaradılmışdır”, “Kənd təsərrüfatının siyahıyaalınması aqrar sahədəki nailiyyətləri əks etdirdi”, “Azərbaycanda gender bərabərliyi sosial-iqtisadi həyatın bütün sahələrində özünü göstərir”, “Azərbaycanın inkişafı dinamik xarakter daşıyır” və “İKT sektoru önə keçir”, “Respublika” qəzetində “Beynəlxalq keyfiyyət standartlarının Azərbaycan Respublikası Dövlət Statistika Komitəsində tətbiqi və əldə olunan nəticələr”, “Milli Hesablar Sistemi və onun Azərbaycanda tətbiqi”, “Azərbaycan statistika xidmətinə Heydər Əliyev qayğısı” və “Azərbaycanda uşaqlar”, “Xalq qəzeti”ndə “Azərbaycanda turizmin inkişafı bu sahə ilə bağlı statistikanın təkmilləşdirilməsini tələb edir” sərlövhəli məqalələr dərc etdirilmişdir.



Komitənin internet sahifəsinin il ərzində müasir standartlara uyğunlaşdırılması davam etdirilmişdir. 2015-ci ildə internet sahifəsindən hər gün orta hesabla 2034 istifadəçi bəhrələnməmişdir. Veb sahifəyə il ərzində 742535 nəfər daxil olmuşdur ki, onlardan da 705590 nəfəri Azərbaycan, qalan hissəsi isə xarici istifadəçi olmuşdur. İl ərzində statistik hesabatların elektron təqdimatı üçün internet vasitəsilə 2034075 müraciət daxil olmuşdur.



Sonra Naxçıvan Muxtar Respublikası Dövlət Statistika Komitəsinin sədri Kamal Cəfərov, Nərimanov rayon statistika şöbəsinin rəisi Hüsəməddin İsgəndərov, Masallı rayon statistika idarəsinin rəisi Sübhan Hüseynov, Gədəbəy rayon statistika idarəsinin rəisi Namiq Rüstəmov və Elmi-Tədqiqat və Statistik İnnovasiyalar Mərkəzinin direktoru Saleh Mövlamov 2015-ci ildə görülmə işlər barədə ətraflı çıxış etmişlər.



Sonda iclasa yekun vuran Dövlət Statistika Komitəsinin sədri cənab Tahir Budaqov qeyd etmişdir ki, 2016-cı ildə Dövlət Statistika Komitəsinin əsas vəzifələri “2013-2017-ci illərdə Azərbaycan Respublikasında rəsmi statistikanın inkişafı Dövlət Proqramı”ndan, Komitənin iştirak etdiyi digər dövlət proqramlarından, 2016-cı il üçün statistik işlər proqramından, metodoloji və məlumat istifadəçiləri ilə iş və

iqtisadi təhlil üzrə iş planlarından irəli gələn tapşırıqların yerinə yetirilməsindən, qiymət qeydiyyatının və ev təsərrüfatlarında aparılan statistik müayinələrin təkmilləşdirilməsindən, hesabat intizamının yaxşılaşdırılması sahəsində hüquqi və fiziki şəxslərlə aparılacaq işlərdən, statistik müayinələrin aparılmasının təkmilləşdirilməsindən ibarət olacaqdır.